

ठाणे महानगरपालिकेच्या महासभेने केलेला ठराव  
क्र. ३३५०, दिनांक ३१.१२.२०११, निलंबित करण्याबाबत

महाराष्ट्र शासन  
नगर विकास विभाग

शासन निर्णय, क्रमांक :- ठामपा-२११६/प्र.क्र.२६६/नवि-२३

मादाम कामा रोड ,हुतात्मा राजगुरु चौक,

मंत्रालय, मुंबई -४०० ०३२,

दिनांक :- १८ ऑक्टोबर, २०१६

**संदर्भ :-**

आयुक्त, ठाणे महानगरपालिका यांचे पत्र क्र.ठामपा/आयुक्त/कार्मिक-२६/११७, दिनांक ०६.०४.२०१६

**प्रस्तावना :-**

श्री.सदाशिव नारायण पुर्णेकर हे ठाणे महानगरपालिकेच्या आस्थापनेवर बाळकुम विभागात लिपिक या पदावर कार्यरत असतांना, त्यांचेविरुद्ध व श्री. जयसिंग विष्णू सावंत देसाई, (करवसुली) प्रभाग अधिकारी बाळकुम विभाग यांचेविरुद्ध ठाणे नगर पोलिस स्टेशन येथे तक्रार दाखल केली. उक्त तक्रारीत श्री.पुर्णेकर यांनी ठाणे येथील सर्व नं. १२८, १२९, १३०, ३०५/४, ३०४/११ मधील दाखले देताना श्री.खेतवानी यांचा अर्ज राजिस्टरला न नोंदविता कार्यवाही केली आहे तसेच या अर्जावर उपायुक्तांचे कार्यवाहीचे आदेश नसताना कार्यवाही केली. तसेच या सर्व नं.मधील दप्तरी नोंद असलेल्या घराबाबत दाखला देणे आवश्यक असताना तसे न करता दाखला देताना कार्यालयाचे दप्तर तपासणी न करता ४३ नावाचा दाखला श्री.खेतवानी यांना दिला. मालमत्ता कराचे रजिस्टर मध्ये नोंद न झालेल्यांना खोटे दाखले दिले तसेच महानगरपालिकेकडे प्राप्त झालेल्या अर्जावर योग्य कार्यवाही केली नाही.

या बेकायदेशिर कृत्याबाबत गुन्हा रजि.क्र. १२/९६ भा. दं. वि. सं. कलम १२० (ब) ३४, १०९, ४६५, ४६६, ४६७, ४६८, ४७१, ४७७ (अ) ४२० आणि लाचलुचपत प्रतिबंधक कायदा सन १९८८ चे कलम १३ (१) (३) सह १३(२) अन्वये दिनांक ०५.०१.१९९६ रोजी गुन्हा दाखल करण्यात आला. सदर गुन्ह्यात झालेली अटक विचारात घेऊन, श्री. पुर्णेकर व श्री. सावंतदेसाई यांना ठाणे महानगरपालिकेने सेवेतून दिनांक ०८.०१.१९९६ अन्वये निलंबित करण्यात आले होते.

सदर गुन्हाबाबत पोलिस उप आयुक्त/पोलिस अधिक्षक महासंचालक अँटी करप्शन ब्युरो यांनी दिनांक १२.०२.१९९८ अन्वये मा. न्यायालयात अभियोग दाखल करण्यास मान्यता मागविण्यात आलेली होती. त्याप्रमाणे महासभा ठराव क्र. ४१, दिनांक १५.०६.१९९८ अन्वये श्री. सदाशिव पुर्णेकर, लिपिक व श्री. जयसिंग विष्णू सावंतदेसाई, प्रभाग अधिकारी यांचे विरुद्ध मा. न्यायालयात अभियोग दाखल करण्यास मान्यता देण्यात आली. तसेच त्यांना कामावर हजर करून घेणेबाबत ठराव पारित करण्यात आला.

श्री. सदाशिव नारायण पुर्णेकर, लिपिक यांना दिनांक १९.०९.२००१ अन्वये मा. न्यायालयाचा निर्णय तसेच विभागीय चौकशीचा निर्णय बंधनकारक राहिल या अटीशर्तीवर महापालिकेत सेवेत पुर्नस्थापित करण्यात आले होते. तसेच श्री. जयसिंग विष्णू सावंतदेसाई, प्रभाग अधिकारी हे नियत वयोमानानुसार दिनांक ३१.०८.१९९८ रोजी सेवानिवृत्त झालेले आहेत.

श्री. सदाशिव नारायण पुर्णेकर, लिपिक यांचेविरुद्ध महाराष्ट्र नागरी सेवा (शिस्त व अपील) नियम १९७१ चे नियम ८ अन्वये त्यांचेवर दाखल असलेला गुन्हा विचारात घेऊन, विभागीय चौकशी प्रस्तावित करण्यात आली होती. सदर विभागीय चौकशीत त्यांचेवर एकुण ५ दोषारोप ठेवण्यात आले होते. सदर विभागीय चौकशीत श्री. पुर्णेकर, लिपिक यांचेवरील ठेवण्यात आलेले ५ ही दोषारोप सिध्द झालेले असल्याचे चौकशी अधिकारी यांनी निष्कर्ष काढलेले होते.

सबब, स्थायी समितीने पारित केलेला ठराव क्र. ३३५०, दिनांक ३१.१२.२०११ हा प्रशासनाने शिफारस केल्याप्रमाणे नसून, तो प्रशासनाच्या शिफारशी नुसार पुर्णपणे विसंगत असल्याने, महाराष्ट्र महानगरपालिका अधिनियमाचे कलम ४५१ चे तरतुदीप्रमाणे सदर ठराव विखंडीत करण्याबाबत विनंती केली आहे. तसेच याप्रकरणी अपर पोलीस अधिक्षक, ठाणे यांनी सदर प्रकरणी मा.सर्वोच्च न्यायालयात अपील केले नसल्याचे निदर्शस आणले आहे.

उक्त बाबीचा विचार करता ठाणे महानगरपालिकेच्या महासभेने केलेला ठराव क्र. ३३५०, दिनांक ३१.१२.२०११ संदर्भात शासन खालीलप्रमाणे निर्णय घेत आहे.

#### **शासन निर्णय :-**

महाराष्ट्र नागरी सेवा (शिस्त व अपील) यामधील तरतुदीनुसार श्री.पुर्णेकर यांची विभागीय चौकशी पूर्ण करण्यात आली आहे. तसेच चौकशीमध्ये श्री.पुर्णेकर यांच्यावर दोषारोप सिध्द झाल्याचा निष्कर्ष काढण्यात आला आहे. महाराष्ट्र महानगरपालिका अधिनियमातील कलम ५६ (१) मधील (क) मधील तरतुदीनुसार आयुक्तास महानगरपालिकेने नेमलेल्या कोणत्याही अधिकाऱ्यावर पोट कलम (२) खंड अ, ब, ड, ई व फ मध्ये विनिर्दिष्ट केलेल्या शास्तीपैकी कोणतीही शास्ती लावता येईल.

महाराष्ट्र महानगरपालिका अधिनियमातील तरतुदीमध्ये निलंबन, वेतनवाढ रोखणे या सारख्या शिक्षेच्या विरुद्ध स्थायी समितीसमोर अपील करण्याची कोणतीही तरतुद नमूद नाही. तसेच त्यामुळे या शिक्षांच्या संदर्भात स्थायी समितीने केलेला ठराव अनधिकारात ठरतो.

तसेच महाराष्ट्र महानगरपालिका अधिनियमातील तरतुदीनुसार जर एखाद्या प्रकरणी वेतनवाढ रोखण्याचा आदेश महानगरपालिकेने निर्गमित केला असेल तर सदर निर्णयाविरुद्ध स्थायी समितीसमोर अपील करण्याचे अधिकार याचिकाकर्त्यास नाहीत असे अभिप्राय मालेगाव महानगरपालिका व मा.उच्च न्यायालय, मुंबई मधील एका प्रकरणात विधी व न्याय विभागाने अभिप्राय दिले आहेत. उक्त विषयी शास्ती लावण्याचे अधिकार आयुक्त, महानगरपालिका यांना आहेत.

महाराष्ट्र महानगरपालिका अधिनियमातील कलम ४५१ अंतर्गत महानगरपालिकेने अथवा त्यांच्या कोणत्याही प्राधिकरणाने अधिनियमाद्वारे प्राप्त मर्यादेबाहेर निर्णय घेतल्यास सदरचा ठराव विखंडीत करता येतो.

प्रकरणी ठाणे महानगरपालिकेच्या महासभेने केलेला ठराव क्र. ३३५०, दिनांक ३१.१२.२०११, ठराव महाराष्ट्र महानगरपालिका अधिनियमातील कलम ४५१ (१) अन्वये प्रथमतः निलंबित करण्यात येत आहे. तसेच सदर प्रकरणी संबंधितांना शासनास काही अभिवेदन करावयाचे असल्यास निलंबन आदेशाच्या दिनांकापासून ३० दिवसांच्या आत करणे आवश्यक राहील.

सदर शासन निर्णय महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आला असून त्याचा संकेतांक २०१६१०१९११३५४६७७२५ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(अजित म.कवडे)  
अवर सचिव, महाराष्ट्र शासन.

प्रति,

१. मा. मुख्यमंत्री यांचे प्रधान सचिव, मंत्रालय, मुंबई
२. मा.राज्यमंत्री, नगर विकास विभाग, यांचे खाजगी सचिव, मंत्रालय, मुंबई
३. सचिव (नवि-२), नगर विकास विभाग यांचे विशेष कार्य अधिकारी, मंत्रालय, मुंबई
४. आयुक्त, ठाणे महानगपालिका, जि. ठाणे
५. उप सचिव (श्री.परशुरामे), नगर विकास विभाग, यांचे स्विय सहायक, मंत्रालय, मुंबई
६. महापालिका सचिव, ठाणे महानगपालिका
७. निवड नस्ती (नवि-२३) नगर विकास विभाग